

خیبر پختونخوا کے روایتی اور علاقائی کھیل

سید ظفر اللہ بخشالی*

The article explains the importance of sports and mental games among the Pakhtuns in Khyber Pakhtunkhwa Province. The main theme of the paper is to discuss the various traditional games that exist in towns and villages of the KPK. The study aims at analyzing different dimensions of physical games and its positive impact on a traditional society. An attempt would be made to explain a number of most popular traditional games and sports among the Pakhtuns. These physical exercises in the form of sports show the degree of mental and physical training of a Pakhtun child. Moreover, these games would be discussed in its proper historical and local contexts. Reference from Pakhto poetry are given to better comprehend the meaning of a particular game.

انسانی تاریخ میں کھیل کا میدان نہایت وسیع و عریض ہے، جہاں انسان مہد سے لحد تک مختلف کھیلوں سے اپنے جی کو بہلاتا رہتا ہے۔ جنس، عمر اور علاقے کی نسبت سے مختلف کھیلوں کی تقسیم یوں کی گئی ہے:

۱- بچوں کے کھیل ۲- بڑوں کے کھیل ۳- مختلف علاقوں کے کھیل

اس کے علاوہ قومی اور بین الاقوامی کھیل بھی علاقائی کھیلوں کے زیر اثر تشکیل دیے جاتے ہیں۔ جیسے کبڈی، کرکٹ اور گلی ڈنڈا وغیرہ۔ کھیلوں کی دو اقسام ہیں۔ جسمانی کھیل اور ذہنی کھیل۔ جیسے لڈو اور تاش وغیرہ۔ جب بھی کوئی قوم اپنے ارتقائی مراحل سے گزرتی اور اُس پر کوئی سخت وقت آتا ہے تو وہ قوم سنجیدگی سے ڈٹ کر مصائب و آلام کا مقابلہ کرتی ہے اور جب کبھی خوشی کا موقع آتا ہے

* ایم فل سکالر، ڈیپارٹمنٹ آف پختو، یونیورسٹی آف پشاور، خیبر پختونخوا۔

تو وہی قوم خوشی کا اظہار اپنے مخصوص رسوم و روایات اور طریقوں سے کرتی ہے۔ اسی حوالے سے پختون قوم اترو، ناچ اور موسیقی اور اسی طرح دیگر کھیلوں سے خوشی کا اظہار کرتی ہے۔ ”اترو“ کے حوالے سے امین تنہا لکھتے ہیں: اس منفرد رقص کو پختونوں کے لوگ رقص میں سب سے زیادہ اہمیت حاصل ہے۔ یوں تو خٹک رقص ملکی اور بین الاقوامی سطح پر پختونوں کے رقص کی نمائندگی کرتا ہے لیکن اترو ایک ایسا رقص ہے جو تقریباً پختونوں کے تمام قبیلوں میں ہوتا ہے۔^۱

اسی طرح ناچ بھی تہذیب اور وقار کے دائرے میں رہتے ہوئے ہماری ثقافت کا ایک حصہ بن چکا ہے۔ پختون اکثر خوشی کے موقعوں پر ناچ کی محافل پھا کرتے ہیں۔ پچھلے زمانے سے مختلف پختون علاقوں اور قبائل میں مختلف قسم کے رقص ہیں۔ یہی رقص یا ناچ تمام پختونوں کی مشترکہ میراث ہیں جس میں ہر کوئی حصہ لے سکتا ہے۔ ناچ بھی پختونوں کی دل لگی کے ساتھ ساتھ کھیلوں کا ایک اہم حصہ ہے۔

کھیل نہ صرف جسمانی نشو و نما کے لیے ضروری ہیں بلکہ اس سے ذہنی صلاحیتیں بھی بڑھتی ہیں اور آنے والے وقتوں کے لیے بھی خوشگوار اثرات چھوڑتے ہیں۔ محمد نواز طاہر لکھتے ہیں:

یہ کھیل کبھی دن کی روشنی کبھی رات کی چاندنی اور کبھی تاریکی میں کھیلے جاتے ہیں۔ اس میں کچھ دریائی اور کچھ صحرائی کھیل ہیں۔ اس میں گرمیوں، سردیوں، بہار اور خزاں کے کھیل جدا جدا ہیں۔ میدان کے کھیل، بچوں کے کھیل، گھر اور حجرے کے کھیل الگ الگ رنگ کے ہیں لیکن یہ تمام کھیل بچے کی صحت اور کردار سازی میں اہم کردار ادا کرتے ہیں۔^۲

کوئی بھی قوم خواہ وہ کسی بھی قبیلہ زندگی گزارنے کے لیے اپنے مخصوص طریقے رکھتی ہے۔ انہی طریقوں سے عوام کی نفسیات رسم و رواج اور اچھے بُرے کی پہچان ہوتی ہے۔ بچوں کے کھیل بھی ایسی تہذیب و تمدن کا حصہ ہیں جو بچوں کے جسمانی، معاشرتی اقدار، کسی قوم کی زبانی ثقافت اور معاشرتی ترقی کا ذریعہ ہیں۔ ہم جن کھیلوں کا ذکر کرنے جا رہے ہیں وہ پختون ثقافت کا حصہ ہونے کے ساتھ ساتھ فوک لور (Folk lore) میں بھی شامل ہیں۔ فوک لور کو ہم زبانی ادب (Verbal literature) کا نام دیتے ہیں۔ کھیل بھی فوک ثقافت کا اہم لازمی جزو ہیں۔ اس بات کی وضاحت پروفیسر داور خان داور نے اپنی کتاب میں اس طرح کی ہے: ”فوک لور (Folks lore) انگریزی زبان کا ایک مرکب کلمہ ہے جو دو کلموں فوک (Folk) اور لور (Lore) سے بنا ہے۔ فوک کا معنی

ہے عوام اور لور کا معنی ہے سمجھ بوجھ یا جاننا۔^۳

اسی طرح اس پورے کلمے کا مطلب ہوا عوام کی سمجھ بوجھ یا جاننا۔ ادبی اصطلاح میں فوک لور کسی قوم کی رسم و رواج، روایات، تہذیب، تمدن، توہمات، تعصبات اور عقائد، اچھے بُرے، خوشی، غمی، پسند ناپسند، تجربات اور مشاہدات اور بہت کچھ چیزوں کا نام ہے۔

فوک لور بنیادی طور پر تین قسم کا ہے (۱) مادی فوک لور (۲) نیم مادی فوک لور (۳) لفظی یا غیر مادی فوک لور۔ اسی طرح کھیل مادی فوک لور میں ایک اہم جزو ہیں جو پختون ثقافت اور رسم و رواج کا کردار ادا کرتے ہیں۔ یہاں سب سے پہلے پختونوں میں بچوں کے کھیلوں کے بارے میں تفصیل کے ساتھ بات کرتے ہیں۔

۱- تورچی بابا

جب وطن میں خشک سالی کا موقع آتا تو لڑکے کپڑے اتار کر جاگینگہ پہنتے ہیں ایک لڑکا آگے آگے جاتا سب اپنے چہروں کو کالا کرتے ہیں آگے والا لڑکا یہی آوازیں نکالتا کہ ”تورچی بابا مانگتا ہے، منہ پر تھیٹر مانگتا ہے، اللہ کے نام پر ایک چلو دانہ دے دیں، اے اللہ خوب بارش برسائے۔“ گھروں میں خواتین چھوٹے بچوں کو پیسے یا دانے دے کر ان لڑکوں کو دیتے تھے ان پیسوں سے یہ لڑکے میٹھی چیزیں خریدتے۔ ان آوازوں کے ساتھ بارش کے لیے دعائیں مانگی جاتی تھیں۔ ڈاکٹر یاسین اقبال یوسفزئی لکھتے ہیں:

تورچی بابا اجتماعی ہمدردی، دردِ دل اور عوام کے ساتھ محبت کے اظہار کا ایک کھیل ہے۔ جس میں کھیل کے دوران اپنائیت اور شناخت پیدا ہوتی ہے اور اردگرد کے ماحول میں بھی وہ جانے جاتے ہیں۔ بچوں میں اجنبی لوگوں کے درمیان بات کرنے کی جرأت پیدا ہوتی ہے اور پانی کی قحط سالی کی وجہ سے بچوں کے جسموں میں پانی کی جو کمی واقع ہوئی ہو وہ بھی کافی حد تک پوری ہوتی ہے۔^۵

۲- درہلی یا بانی پنج

اس کا مطلب یہ ہے کہ گھر کے دامن میں ایک بڑی لکڑی گاڑھ دیتے تھے۔ اُس کے سر پر لوہے کی ایک بڑی کیل ٹھونک دیتے تھے اُس پر چھوٹی لکڑی کے ٹکڑے رکھ کر اُس کے ساتھ رسیاں آویزاں کرتے تھے ان رسیوں پر لڑکے اور لڑکیاں جھولتے تھے۔ پہلے پہل پشتوں میں اس کو درہلی، اور اب بانی پنج کہتے ہیں۔ اس حوالے سے پشتو کا ایک شاعر یوں گویا ہوتا ہے۔

او چور لولم ژوند دبانہ چغ بہ شان

عکھ خورا باندہ سترکے تورے دی ۶

ترجمہ: مجھے زندگی نے بانی پخ کی طرح گھمایا اس لیے تو میری آنکھوں کے سامنے اندھیرا چھایا ہوا ہے۔

۳- پرزولی اور کبڈی

یہ کھیل ہمارے علاقوں میں بڑے شوق سے کھیلے جاتے ہیں۔ بہار کا موسم کبڈی کھیلنے کا خاص موسم ہے۔ جب بہار کے موسم میں تمام زمیندار اور عام لوگ فارغ ہوتے ہیں تو شام کے وقت وہ ایک بڑے میدان میں جمع ہوتے ہیں۔ کبڈی کیلئے ٹریکٹر کی مدد سے زمین کو خاص طور پر تیار کر لیا جاتا ہے۔ مٹی کو نرم کیا جاتا ہے تاکہ جوانوں کو کھیلنے میں دشواری نہ ہو۔ جوان لڑکے میدان میں اترتے ہیں۔ کھلاڑیوں کی تعداد ۱۰ سے ۲۰ تک ہوتی ہے۔ میدان کے درمیان میں ایک لکیر کھینچی ہوئی ہوتی ہے۔ لڑکے دو ٹیموں میں تقسیم ہو کر لکیر کے دونوں جانب کھڑے ہوتے ہیں۔ ایک جوان دوسری طرف جاتا ہے، مٹے سے ”کت کت“ پکارتے ہوئے ٹیم کے مخالف کھلاڑیوں کو لاکارتا ہے۔ مخالف ٹیم اُسے قابو کرنے کی کوشش کرتی ہے۔ یہاں دونوں کھلاڑیوں کے زور کا پتہ چلتا ہے۔ یہ کھیل انتہائی جوش و جذبے کا ہے اور اردگرد کے سبھی گاؤں اس میں حصہ لیتے ہیں۔ آج کل پاکستان میں کبڈی کا کھیل قومی سطح پر کھیلا جاتا ہے۔ پاکستان نے پچھلے دنوں انڈیا کو ہرا کر ایشین چیمپئن ہونے کا اعزاز حاصل کیا۔ اس قسم کا دوسرا پرزولی کا کھیل رات کے وقت حجروں میں کھیلا جاتا ہے اس میں کافی ہنرمندی سے کام لیا جاتا ہے۔

۴- موخنہ

موخنہ مردان اور صوابی کا ایک تاریخی کھیل ہے، جو خاص موقعوں پر کھیلا جاتا ہے۔ یہ کھیل دو حصوں پر مشتمل ہے۔ ہر ٹیم کے ۱۰،۱۰ کھلاڑی اس میں حصہ لیتے ہیں۔ اس میں ایک لیڈر بھی ہوتا ہے۔ اس کھیل میں مٹی سے ایک بُت بنایا جاتا ہے اور ۲۰ گز کے فاصلے پر اُسے تیر کا نشانہ بنایا جاتا ہے۔ یہ تیر بانس یا لکڑی سے بنا ہوتا ہے اور ایک خاص قسم کی غلیل سے اس پہ وار کیے جاتے ہیں۔ آخر میں کھیل کے ریفری (مشران) ہار جیت کا فیصلہ کرتے ہیں۔ اس کھیل کے لیے وقت کا تعین پہلے سے کیا جاتا ہے۔ عام طور پر یہ شام کے وقت شروع ہو کر رات گئے تک جاری رہتا ہے۔

۵- پٹہ گیٹی

یہ بھی پختون بچوں کا ایک کھیل ہے جو زمانہ قدیم سے اسی نام سے جانا جاتا ہے۔ اس میں بھی ہر ٹیم میں اپنے اپنے لیڈر ہوتے ہیں۔ دوسرے کھلاڑی دو قطاروں میں بیٹھ جاتے ہیں پتھر کی ایک گٹی ہوتی ہے جسے وہ ایک لڑکے کے پیچھے رکھتا ہے اور ہر کسی سے پوچھتا ہے کہ گٹی دو جب وہ واپس اُس لڑکے تک پہنچتا ہے تو اُسے دو تین چائے رسید کرتا ہے وہ لڑکا بھاگ جاتا ہے اس طرح وہ دوسرے لڑکے آوازیں نکالتے ہیں اور ہنستے ہیں۔

۶- سخی سخی کرنا

سخی کا لفظی معنی نر پھڑے کا ہے۔ لیکن یہ نام پختون بچے ایک کھیل کے حوالے سے جانتے ہیں۔ یہ ایک مشہور کھیل کا نام ہے۔

غواپی دی سخی وی کھ پردی وی

ترجمہ: گائے کے پیچھے پھڑا چاہیے اپنے پرانے سے ماورا ہو کر

یہ پختونوں کے چھوٹے بڑوں کا مشترکہ کھیل ہے اس کھیل میں بھی ہر طرف ایک لیڈر ہوتا ہے۔ اس کھیل میں کھلاڑی سیدھی ٹانگ کو پیچھے لے جاتے ہیں اور اُلٹے ہاتھ سے پاؤں کا انگوٹھا پکڑ لیتے ہیں، اور اُلٹے پاؤں سے کھڑا ہوتا ہے۔ اور ایک دوسرے کو ہاتھوں سے پکڑ رکھا ہوتا ہے۔ پختونوں کی اصطلاح میں اسے 'گونی' کہتے ہیں۔ اور جب مخالف کھلاڑی کو گرا دیتے تھے تو اُس کے طرف والے بڑے اُسے کندھوں پر اٹھا کر اُس پر پیسے نچھاور کر دیتے تھے۔ پختونوں کے شغل کا ایک کھیل یہی سخی ہے۔ اس کے بارے میں تہمتو قبائل کے کھیل کے مصنف یوں رقمطراز ہیں:

کھیل شروع ہونے سے پہلے کھلاڑی مٹی کا ایک ڈھیر بنا لیتے ہیں۔ پہلے سے یہ شرط لگا دی جاتی ہے کہ سخی کا کھلاڑی مقرر تعداد تک اس ڈھیر پر پاؤں رکھے گا۔ اگر کھلاڑی جلد کھیل ختم کرنا چاہے تو پھر کم از کم تعداد مقرر کی جاتی ہے یہ تعداد دس یا زیادہ بھی ہو سکتی ہے۔^۸

۷- دچاد کوشی خاوری

یہ کھیل شام کی تاریکی میں کھیلا جاتا ہے۔ اس میں ایک بچے کی آنکھوں پر پٹی باندھی جاتی ہے اور اس کے اردگرد دوسرے بچے چکر لگاتے ہیں، اور زور سے یہ آوازیں لگاتے ہیں کہ کس کے

کوچے کی خاک چاہیے۔ جب وہ بچہ کسی ایک کوچے کو پکارتا ہے تو سارے بچے بھاگ کر اُس کوچے کی طرف جاتے ہیں اس بارے میں ڈاکٹر یاسین اقبال یوسفزئی لکھتے ہیں:

لوگ تو ہمیں تہذیب کے کئی پیمانوں سے آشنا کرانے کی کوشش کرتے ہیں لیکن تہذیب یافتہ قوم کی ایک نشانی یہ بھی ہے کہ وہ اپنے اردگرد کے ماحول اور اس میں بسنے والوں کی زندگی سے باخبر ہوتا ہے^۹

۸- شلغانی

اس کھیل میں دونوں طرف بچے ہوتے ہیں جو گلی کوچوں میں بٹ جاتے ہیں اور درختوں، دیواروں اور پتھروں پر کونکے سے لکیریں کھینچتے ہیں۔ جب وہ لکیریں مکمل کر لیتے ہیں تو دوسری طرف کے بچوں کو آواز دیتے ہیں کہ ”شلغانی تو پانڑی“ اور اس آواز کے ساتھ ہی دوسری طرف کے بچے دوڑے آتے ہیں اور مخالف ٹیم کی کھینچی ہوئی لکیریں گنی جاتی ہیں۔ جس نے زیادہ لکیریں لگائی ہوں وہ ٹیم جیت جاتی ہے اور مخالف ٹیم کے خلاف تالیاں بجائی جاتی ہیں۔ اس کھیل میں بچوں کا ذہن حساب کتاب کے عمل میں تیز دکھائی دیتا ہے۔

۹- آنکے مل دے شوک دے

یہ بچتوں کا ایک قدیم کھیل ہے۔ اس کھیل میں دو ٹیمیں ہوتی ہیں اور ہر ٹیم کا اپنا لیڈر ہوتا ہے۔ لیڈر کسی ایک شخص کو کہیں چھپا دیتا ہے اور اُن کو آواز دیتا کہ ”آنکے مل دے شوک دے“ ٹولو روستو^{۱۰}۔ یہ ایک مشہور پشتو مشل بھی ہے۔ اگر پوچھنے والا درست نام بتا دے تو ٹھیک ورنہ وہ شخص تب تک بیٹھا رہتا ہے جب تک درست نام نہ بوجھا جائے۔

۱۰- کوئی لال

کوئی لال ایک مشہور کھیل ہے۔ اس میں اکثر بہت سے بچے شرکت کرتے ہیں۔ اس میں ایک بچہ درخت کے اردگرد چکر لگاتا ہے اُس کے ہاتھ میں ایک چادر ہوتی ہے جسے ڈبلی کہتے ہیں۔ دوسرے بچے اس سے آگے آگے گھومتے ہیں اور اُس بچے کے وار سے اپنے آپ کو بچاتے ہیں۔ کتابوں میں آیا ہے کہ یہ کھیل بہت سے امراض دانتوں کی بیماریاں، تشنچ، وغیرہ کا علاج ہے۔ پشتونوں کی اصطلاح میں ایک مشہور مشل بھی ہے کہ (ترجمہ) اگر یہ خوبصورتی میں باوفا ہوتا تو کوئی لال بازار میں فروخت ہوتا۔^{۱۱}

۱۱- گیرنا گیر

اس کے بارے میں پشتون قبائل کا مصنف کہتا ہے:

”یہ ایک کھیل ہے جس میں کم از کم تین کھلاڑی ہوتے ہیں اور زیادہ تعداد کا کوئی اندازہ نہیں جو کھلاڑی قرعہ جیتے وہی گیند کو ہوا میں اچھالتا ہے کھلاڑی اُسے پکڑنے کی کوشش کرتے ہیں۔ وہ لڑکا گیند کو ہوا میں پکڑتا ہے وہ تب تک کوشش کرتا ہے جب تک گیند زمین پر نہ گرے۔ زمین پر گیند گرنے کی صورت میں پہلا لڑکا جس نے پہلے گیند کو ہوا میں اچھالا تھا وہی اسے اٹھائے گا“^{۱۲}

۱۲- نخہ ویشل

یہ پختونوں کا ایک تاریخی مشغلہ ہے۔ یہ خوشی کے موقعوں پر یا قومی دنوں کے موقعوں پر کھیلا جاتا ہے۔ جوان لڑکے ایک میدان میں جمع ہو جاتے ہیں اور میدان کے درمیان یا کسی درخت میں کوئی چیز لٹکا دیتے ہیں پھر یہ نخہ مختلف طریقوں سے نشانہ بنایا جاتا ہے جسے غلیل، گوپھن، تیر یا آج کل اسے بندوق سے نشانہ بنایا جاتا ہے۔ ایسی طریقے سے خوشی کا اظہار کیا جاتا ہے۔

خلق پچی نخہ ولی گوری ورقہ

تاچی تچی پٹ کڑلو گزار دے او کڑو^{۱۳}

ترجمہ: لوگ جب نشانے پر نشانہ لیتے ہیں تو اُسکی طرف غور سے دیکھتے ہیں جب کہ تم نے اس کے خلاف کیا منہ چھپا کر وار کیا۔

اس کھیل کو تقویت دے کر ہمارے جوانوں کی عسکری اور فوجی قوت کو دوام بخشا جا سکتا ہے۔

۱۳- شکار

شکار پشتونوں کے مختلف علاقوں میں مختلف طریقوں سے ہوتا ہے۔ لیکن ہر پشتون شکار پسند ہوتا ہے۔ اس کی بڑی وجہ یہ ہے کہ پشتون بڑی بہادر اور سخت قوم ہے۔ شکار کے لفظی معنی ہے تلاش کرنا۔ اصطلاح میں شکار اس عمل کو کہتے ہیں کہ ایک فرد یا گروہ جانوروں اور پرندوں کو پکڑنے اور حلال کر کے مارنے کے لیے جنگل کی طرف نکلتا ہے جس قسم کا بھی شکار ہو حاصل کرتا ہے چاہے وہ شکار تفریح کے لیے ہو یا گوشت حاصل کرنے کے لیے اُسے شکار کہتے ہیں۔^{۱۴}

مختلف چیزوں کا شکار کیا جاتا ہے جیسے بیروں کا شکار، مچھلیوں کا شکار، خرگوشوں کا شکار، تیتروں کا شکار وغیرہ اور اس طرح بہت سے دوسرے شکار۔ شکار کے بارے میں خوشحال خان خٹک اپنی

تصنیف دستار نامہ میں رقمطراز ہیں۔ خشکی اور تری دونوں کا شکار حلال ہے جب شکار کی فطرت عالی ہو تو شکار پسند آتا ہے وہی لوگ شکار کو پسند کرتے ہیں۔ نواب لوگوں کے لیے شکار لازم ہے۔ نواب شکار کے لیے اور شکار نواب (امبر) کے لیے ہے۔ شکار کے استعمال میں جنگ آسمان سے سیکھی جاتی ہے ۱۵۔ شکار کا ذکر عالی قدر خوشحال خان خٹک نے بہت زیادہ کیا ہے۔

ما دسو لوبکار کا وہ ہوتی می بکار کڑہ

زما رزق یہ کلمہ تلمہ ذیل ترکو می

ترجمہ: میں خرگوش کے شکار کے لیے نکل گیا کہ بارہ سنگھا ہاتھ آ گیا۔ میرے نصیب میں لکھا ہوا رزق کب کسی کے خلق کے نیچے جا سکتا ہے۔

یو دبکار بل دکتاب بل د لبرو

یہ جہان کسی نوری نہ شوی دا دری مینی ۱۶

ترجمہ: دنیا میں مہین نے تین چیزوں کے علاوہ کسی چیز کے ساتھ محبت نہیں کی ہے۔ ایک شکار دوسری کتاب اور تیسری چیز خوبصورت لوگ ہیں۔

۱۴- کچی ڈنڈے

یہ بچوں کا ایک پُرانا اور دل پسند کھیل ہے۔ اس میں تعداد کی پابندی نہیں۔ اس کو اکثر علاقوں میں گلی ڈنڈا بھی کہتے ہیں۔ اس بارے میں ذبیح اللہ لکھتے ہیں ”گلی ڈنڈا کا کھیل لکڑی کے دو ڈنڈوں پر کھیلا جاتا ہے۔ ایک ڈنڈا بڑا جو مارنے کے واسطے استعمال ہوتا ہے اور دوسرا چھوٹا جسے مارا جاتا ہے۔ چھوٹے ڈنڈے کی لمبائی تقریباً ۹ انچ ہوتی ہے اور دونوں سرے اس کے نوکیلے ہوتے ہیں جو آسانی سے مارے جاتے ہیں“ ۱۷

۱۵- ٹالونہ اور ٹوپونہ

ٹالونہ اکثر گھروں کے اندر بچوں کے لیے باندھے جاتے ہیں۔ اس کے علاوہ بلند درختوں میں بھی ٹال باندھے جاتے ہیں اور ٹھنڈی چھاؤں میں اس پر جھولا جھولتے ہیں۔ اسی طرح اچھل کود میں پختونوں کا ایک مشغلہ رہا ہے جب فصلوں کو تیار کرتے ہیں تو اُس میں بچے اُچھل کود کرتے تھے یہ ورزش کا ایک ذریعہ بھی تھا۔

۱۶- سرہ دندلے

اکثر سردیوں کی راتوں میں جوان اور مست لڑکے دوسرے لڑکوں کو ایک دوسرے کے اوپر گرا دیتے تھے، اور ایک دوسرے کے کندھوں پر چڑھا دیتے تھے۔ اگرچہ ایک خطرناک کھیل تھا لیکن کھلاڑی خطروں سے بے نیاز ہو کر اسے شوق سے کھیلتے تھے۔

۱۷- ڈنڈے پنڈوس

یہ وہ کھیل ہے جس میں بچے چیتھڑوں سے ایک گیند بنا لیتے تھے اور ایک ڈنڈے سے اُسے مارتے تھے۔ دوسرے بچے ہوا میں گیند پکڑنے کی کوشش کرتے تھے۔ ہاکی کا بین الاقوامی کھیل اس کے وجود سے نکلا ہے۔

۱۸- میرا ڈبی

راقم الحروف نے اس بارے میں ایک جگہ لکھا ہے کہ: یہ کھیل گمبت (مردان) کے علاقے میں کھیلا جاتا تھا اور اب بھی کہیں کہیں اس کا وجود باقی ہے۔ اس کھیل میں تعداد کی حد مقرر نہیں اکثر مشترکہ طور پر کھیلا جاتا ہے۔ یہ کھیل دو گروپوں کے درمیان ہوتا ہے۔ ایک لڑکے کے پاس ایک لکڑی ہوتی ہے اور دوسری طرف والا اسے گیند پاس کرتا ہے تین بار ایسا کرتا ہے اور وہ زور سے گیند مارتا ہے گیند جس طرف جاتی ہے تو دوسری طرف والے لڑکے اُس جانب دوڑ لگاتے ہیں اور بیٹھے ہوئے ساتھیوں کو واپس میدان میں لاتے ہیں۔ یہ کھیل کئی کئی دن تک کھیلا جاتا ہے اور اسی دوران مخالف ٹیم کی باری بھی نہیں آتی۔ یہ کھیل گمبت کے صحرا میں کھیلا جاتا ہے۔ ۱۸

۱۹- کانگی وک (پتنگ بازی)

بہار کے موسم میں جب موسم خوشگوار ہوتا ہے اور ٹھنڈی ہوائیں چلتی ہیں، اس دوران جوان کانگی وک (باڈیوہ) اوپر ہوا میں معلق کرتے ہیں۔ کانگی وک کو بعض علاقوں میں گوڈی بھی کہتے ہیں، اس کا تار کیمیکل سے بنا ہوتا ہے یہ اسکے ذریعے ہوا میں بلند ہوتا ہے۔ یہ کھیل عالمی سطح پر بھی کھیلا جاتا ہے۔ پنجاب میں تو اس کھیل نے اب روایت کی شکل اختیار کی ہے، اور فردری کے مہینے میں بسنت کے نام سے کھیلا جاتا ہے۔

۲۰- بیلوری

یہ کھیل بڑے اور عام کھلے میدانوں میں بھی کھیلا جاتا ہے۔ اکثر بچے جمع ہو جاتے ہیں اور زمین پر ایک چھوٹا سا گڑھا کھودتے ہیں اس کو فیل کہتے تھے۔ پھر بچے بیلوری کو جوں میں ڈال کر اس کو زمین پر پھینک دیتے اور شہادت کی انگلی سے دوسرے بیلوری پر مارتے تھے۔ اس میں بھی کئی اقسام ہیں جیسے فیل گچ گوتی، جفت طاق وغیرہ۔ اسی کھیل سے بین الاقوامی کھیل کیرم بورڈ نے جنم لیا ہے۔

۲۱- چچلی، انچی یا نہہ ننگاری

یہ کھیل چار افراد سے کھیلا جاتا ہے اس میں چار بانس (ٹل) ہوتے ہیں جو کہ چار انچ کے ہوتے ہیں۔ یہ بانس (ٹل) درمیان سے کٹا ہوتا ہے۔ اس بارے میں لکھتے ہیں:

یہ کھیل اس طرح شروع ہوتا ہے کہ چاروں ٹل ایک دائرے کے اندر سے ایسے طریقے سے لڑھکائے جاتے ہیں کہ اگر تینوں کے باہر کے چاروں سرے دائرے سے باہر ہوں تو پھر کھلاڑی اپنی جگہ سے دائرے کی کبیر پر چار بانس آگے جاتا ہے اور اگر تینوں ٹلوں کے چاروں اندرونی کنارے اوپر یا باہر آئیں تو پھر انگوٹھی اور انگشت شہادت کے فاصلے کے برابر آگے جائیں اور اگر دو پیچھے اور دو آگے کرے تو پھر اگلا فاصلہ طے کرے گا۔ اسی طرح جس کھلاڑی نے دائرے کا چکر پہلے پورا کیا وہ بادشاہ کہلاتا ہے۔ دوسرے نمبر پر آنے والا وزیر تیسری پوزیشن والا کوٹوال اور آخری نمبر پر آنے والا چور منصور ہوتا ہے اور پھر بادشاہ چور کو دو گرم اور چار نرم یا دو نرم چار گرم ضربیں انگلیوں سے مارے گا۔ ۱۹

۲۲- بیلوں کی دوڑ

یہ کھیل سال میں دو دفعہ کھیلا جاتا ہے۔ یعنی بہار اور خزاں کے موسم میں۔ اس کھیل کے لیے زمیندار لوگ سال بھر بیلوں کو تیار کرتے ہیں۔ اس کا طریقہ یہ ہوتا ہے کہ دو بیلوں کو جوڑا جاتا ہے گاؤں کے بزرگ اس موقع پر موجود ہوتے ہیں اور ہار جیت کا فیصلہ وہی کرتے ہیں۔ بیلوں کے پیچھے ایک شخص سہاگے پر کھڑا ہوتا ہے اور ایک مقررہ نشان تک دوڑ لگاتا ہے اس دوڑ میں اناڑی نیل راستے سے ہٹ جاتے ہیں اور جوا توڑتے ہیں تو وہی نیل ہار جاتا ہے۔

۲۳- دو سی

یہ کھیل دو چار افراد سے کھیلا جاتا ہے۔ اس کے کھیلنے کا طریقہ اس طرح ہے کہ زمین یا تختے پر مربع شکل کی لکیریں کھینچی جاتی ہیں اور اس کے کونوں پر خانے بنائے جاتے ہیں۔ ہر ٹیم اپنے لیے

چھوٹی چھوٹی پتھریاں (گٹی) چن لیتے ہیں۔ اس کھیل میں ذہن اور سوچ سے کام لیا جاتا ہے۔ کھیلنے والا ایک ایک گٹی پھینکتا ہے جو خانوں کی جانب ہوتا ہے جو شخص گٹیاں ختم کرتا ہے پھر خانے شمار کیے جاتے ہیں گنتی کی بنیاد پر ہار جیت کا فیصلہ ہوتا ہے۔

۲۴- لڈو

آج کل یہ کھیل بہت عام ہے اکثر اسے لوگ حجروں، دوکانوں اور میدانوں میں کھیلتے ہیں۔ یہ دو اور چار لوگوں سے کھیلا جاتا ہے۔ اس میں چار خانے ہوتے ہیں اور ہر خانہ کا اپنا رنگ اور گٹیاں ہوتی ہیں۔ گٹیاں ختم ہوتے ہی ایک ایک شخص اٹھتا ہے آخر میں رہ جانے والا بادشاہ کہلاتا ہے۔

۲۵- لڑکیوں کے کھیل

جس طرح پشتون علاقوں کی اپنی اپنی روایات میں جو الگ الگ انداز کھلتے ہیں اس میں عورتوں مردوں نے بھی اپنی تہذیب مختلف کھیلوں کے ذریعے زندہ رکھی ہوئی ہے۔ لڑکیوں میں چند مقبول کھیل درج ذیل ہیں۔

(۱) چیندرو

یہ لڑکیوں کا ایک اہم کھیل ہے۔ لڑکیاں زمین پر مستطیل شکل میں لکیریں کھینچتی ہیں اور پھر اس میں ۱۰ خانے بناتی ہیں۔ پھر ٹوٹے ہوئے برتن یا باریک پتھر سے چھوٹی ٹیکری بنا لیتی ہیں جو اس کھیل کا جز لا ینفک ہے۔ لڑکیاں اس ٹیکری کو کبھی سامنے اور کبھی پیچھے کی طرف پھینکتی ہیں اور پھر الگوڈی مار کر خانوں میں چھلانگ لگاتی ہیں لیکن لکیر سے بچ کر اور ٹیکری آگے آگے جاتی ہے جب پاؤں لکیر پر آجائے تو اسکی باری ختم ہو جاتی ہے اور پوائنٹ ضائع ہوتا ہے۔

دَ چیندرو پہ کور کو کنھی الگوڈے دے

ژوند پہ ہر قدم گر کی دہ بزیہ خیال حہ

کہ دی بنیہ پہ کیر بنے کنبویہ لاری اوسوی

دفعہ دوہ ستر کی خلور کرہ پہ کمال حہ ۲۰

ترجمہ: چیندرو کے خانوں میں الگوڈی مار کر چلنا ہے۔ اسی طرح زندگی بھی قدم قدم پر احتیاط سے چلنے کا نام ہے۔

جس طرح چیندرو میں لکیر پر پاؤں آنے سے باری ختم ہوتی ہے اسی طرح زندگی میں بھی بہت محتاط رہنے کی ضرورت ہے۔

(۲) کوئی کول

یہ بھی لڑکیوں کا ایک پسندیدہ کھیل ہے۔ اس میں ایک سبق کا درس ہے کہ گھر کو کس طرح آباد رکھنا ہے۔ اس کھیل میں چھوٹی چھوٹی پچیاں ٹوٹے پھوٹے ٹیکریوں اور برتنوں سے گھر کا سامان بناتی ہیں اور لڑکیاں گڈی بھی بنا لیتی ہیں۔ پچیاں بڑوں کی طرح ایک دوسرے کے گھروں میں آتی جاتی ہیں اور خوشی غمی کرتی ہیں۔

(۳) میر گاٹی

یہ لڑکیوں کا ایک اہم کھیل ہے جو اکثر سردیوں کے موسم میں کھیلا جاتا ہے۔ لڑکیاں گول دائرے میں بیٹھتی ہیں اور پتھروں سے چھوٹی گٹیاں بناتی ہیں اور ساتھ ساتھ چھوٹا سا گیند بھی ہوتا ہے۔ طریقہ اس کا یہ ہے کہ بال ہوا میں پھینکتی ہیں تو گٹیاں اس دوران ایک ایک اٹھاتی ہیں اور جب گیند زمین پر آتی ہے تو گٹیاں ہوا میں اچھالتی ہیں۔ اور جب اس دوران غلطی ہو جائے تو اُس کی باری ختم ہو جاتی ہے۔ اسی طرح پوائنٹ اسکور کرتی ہیں۔

(۴) اکو بکو

یہ کھیل زیادہ تعداد سے کھیلا جاتا ہے۔ لڑکیاں قطار میں کھڑی ہوتی ہیں، ایک بڑی لڑکی یہ شعر سناتی ہے۔

اکو بکو سیندر دکو-غوامی لاڑہ پہ تریکو
اباسین نیلے نیلے جینکئی خورے ورے ۲۱

جس لڑکی پر گیت کا آخری لفظ ورے آ جائے وہ لڑکی چور ہوتی ہے وہ بھاگ جاتی ہے اور دوسری لڑکیاں اُسے پکڑنے کے لیے دوڑ لگاتی ہیں۔

(۵) تپ تپاڑے

اس کھیل میں لڑکیاں گول دائرے میں بیٹھتی ہیں اور شریک ہو کر یہ گانا گاتی ہیں۔

تپ تپا تپا تپا وزٹو تریا-چرکہ ماموئخ اونیسوئہ نوگ ۲۲

اس کے ساتھ ہی پچیاں ایک دوسرے کے کان پکڑ کر مشترکہ طور پر اُٹھتی ہیں۔

(۶) پٹ پٹونے (آکھ مچولی)

یہ کھیل پچھلے زمانے سے دوام رکھے ہوئے ہیں۔ اس کھیل میں ایک لڑکی کی آنکھوں پر پٹی باندھتے ہیں یا دیوار کی طرف اسے کھڑا کر دیتے ہیں، دوسری بچیاں چھپ جاتی ہیں اور اُسے آواز دیتی ہیں، آپانی۔ آواز کے ساتھ بند آنکھوں والی لڑکی دوسری لڑکیوں کو پکڑنے کی کوشش کرتی ہے۔

(۷) ری ٹپ

یہ کھیل بہت ہنرمندی کا کھیل ہے۔ اس کھیل میں بچے ہوا میں اپنے وجود کے گرد ری گھماتے اور چھلانگیں لگائی جاتی ہیں۔ اس کھیل سے بدن چست و تیز ہوتا ہے۔ یہ ورزش کا ایک بہترین طریقہ بھی ہے۔

(۹) عیدرات کی خوشیاں منانا

یہ ایک روایت چلی آ رہی تھی کہ چاند رات کو چھوٹے چھوٹے بچے بچیاں، محلوں اور گلیوں میں جمع ہوتے، خوشی کے نعرے لگاتے اور اپنے محلوں اور گلیوں کی صفائی کرتے تھے اور ہنسی مذاق اور دوڑ لگاتے تھے۔ کوئی روشنی کا انتظام کرتا، کوئی خوراک کا۔ ساری رات باتیں کرتے تھے اور عید کی رات خوشی خوشی گزارتے تھے۔ کچھ بچے بچیاں گھروں سے مٹی کے ٹوٹے ہوئے برتن لا کر سڑک پر توڑتے تھے۔ آواز کے ساتھ ہی وہ بھی خوشی کے نعرے لگاتے اور تالیاں بجاتے۔

خلاصہ کلام:

اس تحقیق کا اصل مقصد یہ ہے کہ شاید ہم اپنا ثقافتی اثاثہ برقرار رکھ سکیں۔ آج کل ہماری نوجوان نسل اس قسم کے کھیلوں سے ناواقف ہے اور اگر اسی طرح یہ نسل ناواقف رہ گئی تو یہ ہمارے لیے بدبختی کا باعث ہوگی۔ کیونکہ یہ قومی کھیل ہیں جس میں پشتونوں کی اجتماعی زندگی کے قواعد موجود ہیں اور بزرگوں کا حکم ماننا، تعمیل کرنا، صبر، استقامت، غیرت سب کچھ ان کھیلوں میں نظر آتا ہے۔

یاسین اقبال لکھتے ہیں:

اگر ہم ان کھیلوں کو غور سے دیکھیں تو معلوم ہوتا ہے کہ یہ تو ہمارے بزرگوں کی ہوشیاری پر دلالت کرتے ہیں۔ ہمارے بزرگ بڑی ہوشیاری سے ان کھیلوں کے ذریعے اپنے چھوٹوں کی عمدہ تربیت

کرتے تھے۔ ۲۳

حوالہ جات


- ۱- پختونوں کے لوک قصے، ص ۵۸۔
- ۲- پختونی دماشو مانو سندری، ص ۴۱۔
- ۳- خوشحال اور فوک لور، ص ۱۳۔
- ۴- پشتون اور مادی فوک لور، ص ۸۔
- ۵- دہشتو روایتی لوبی او دحقی اہمیت، ص ۲۸۔
- ۶- داور خان داؤد کے ساتھ زبانی بات چیت
- ۷- ظفر اللغات، ص ۹۱۲۔
- ۸- پشتون قبائل کے کھیل، ص ۴۸۔
- ۹- پختو روایتی لوبی او دحقی اہمیت، ص ۲۶۔
- ۱۰- روہی تلمونہ، ص ۴۹۔
- ۱۱- روہی تلمونہ، ص ۱۲۵۔
- ۱۲- پشتون قبائل کے کھیل، ص ۶۵۔
- ۱۳- دیوان خاطر، ص ۵۵۲۔
- ۱۴- عوامی شکار اور اُس کے طریقے، ص ۱۵۔
- ۱۵- دستار نامہ، ص ۴۵۔
- ۱۶- کلیات خوشحال، ص ۴۸۸۔
- ۱۷- باڈر لائن، ص ۲۸۔
- ۱۸- رسالہ شاہ تار، ص ۲۶۔
- ۱۹- پشتون قبائل کے کھیل، ص ۳۰۔
- ۲۰- دبید یا گلو، رسا، ص ۱۶۔
- ۲۱- پختو فوت لور، ص ۴۳۔
- ۲۲- دباشو مانو سندری، ص ۷۶۔
- ۲۳- دہشتو روایتی اور علاقائی لوبی، ص ۱۲۔

کتابیات

- ۱- دہنتو روایتی لوبی او دجھی اہمیت، ڈاکٹر یاسین اقبال یونگرئی، ۲۰۰۹۔
- ۲- پشتون قبائل کے کھیل، سلٹی نسیم، شاہد نسیم، ۲۰۰۸، پشتو اکیڈمی بہ اشتراک لوک ورثہ، اسلام آباد۔
- ۳- خوشحال اور فوک لور، پروفیسر داور خان داؤد، پشتو اکیڈمی۔
- ۴- پشتو فوک لور کنفی اڑ، پروفیسر داور خان داؤد، پشتو اکیڈمی۔
- ۵- دبید یا کلونہ، سید رسول.....، اشاعت سرحد، پشاور۔
- ۶- عوامی شکار اور اُس کے طریقے، سلطان سیف نور خان، میاں خیل، ۲۰۰۸، پشتو اکیڈمی، لوک ورثہ۔
- ۷- پختونوں کے لوک قص، امین.....۔
- ۸- ظفر اللغات، میاں بہادر شاہ ظفر کا کا خیل، یونیورسٹی بک ایجنسی پشاور۔
- ۹- پشتون اور مادی فوک لور، قاضی حنیف اللہ حنیف، ۲۰۰۸ء، پشتو اکیڈمی، لوک ورثہ۔
- ۱۰- کلیات خوشحال، مؤلف دوست محمد خان کامل، ادارہ اشاعت سرحد۔
- ۱۱- بہ پختو کنفی دما شو مانوسندرے، پروفیسر محمد نواز طائر، پشتو اکیڈمی، ۱۹۸۸ء۔
- ۱۲- کلیات خاطر، مصری خان خاطر آفریدی۔
- ۱۳- دستار نامہ، خوشحال خان خٹک۔
- ۱۴- شاہ تار مجلہ، باچا خان ایجوکیشن فاؤنڈیشن، اکتوبر، دسمبر ۲۰۱۱ء۔
- ۱۵- بارڈر لائن مجلہ، پشاور۔

ادارہ ہذا کی نئی اشاعت

کتاب سے متعلق



پنجاب کے لوگ معاشرے میں جہاں زراعت ہمیشہ سے معیشت کا ایک لازمی حصہ رہی ہے وہاں ذات برادریوں کا وجود اور ان کی اہمیت بھی ایک ایسی مسلمہ حقیقت ہے جس سے انکار ممکن نہیں۔ ذات برادری نے پنجابیوں کے طرز معاشرت، خانگی زندگی، رسوم و رواج، ثقافت اور سیاست پر گہرے اثرات مرتب کئے ہیں کیونکہ پنجاب کا ہر ایک باشندہ ان سماجی اداروں سے منسلک ہے۔ اکثر اوقات پنجابی سماج میں یہ تعلق

بزرگ خود، اعلیٰ ذات سے ہونے کی وجہ سے احساس برتری یا نسلی تفاخر جبکہ نچلی ذاتوں یا پیشوں کے افراد کے لئے ندامت اور احساس کمتری پیدا کرنے کا باعث بنتا ہے۔

زیر نظر تحقیق میں برادریوں کے تاریخی اور سماجی پس منظر، پنجابی معاشرے میں ان کے مقام اور کردار نیز بلدیاتی انتخابات سے لے کر قومی اور صوبائی انتخابات میں ان کے فعال کردار کا احاطہ کرنے کی کوشش کی گئی ہے۔ اسی طرح ملکی سیاسی جماعتوں کے اپنے مقاصد کے حصول کے لئے مضبوط برادریوں کے ہاتھوں بلیک میل ہونے اور حالیہ دور میں ہونے والی شہر کاری (Urbanization) اور صنعت افروزی (Industrialization) جیسی تبدیلیوں کے پیش نظر برادریوں کے سیاسی کردار اور اجارہ داری میں متوقع تبدیلی بھی اس بحث کا حصہ ہے۔

بندوبست ڈاک منگوانے کیلئے رابطہ کریں

ناشر: قومی ادارہ برائے تحقیق تاریخ و ثقافت،

مرکز فضیلت، قائد اعظم یونیورسٹی (نیو کیپس) شاہدہ روڈ، اسلام آباد

فون نمبر: 051-2896151, 2896153-4/141

ای میل: niher@hotmail.com ویب سائٹ: www.niher.edu.pk